



АПОРА НА ПАМЯЦЬ

На гэтыя выхадныя Брэст — адзін з найстаражытнейшых гарадоў Беларусі — адзначыў сваё 1005-годдзе. Цэнтральнымі мерапрыемствамі святочных дзён сталі акцыі, прымеркаваныя да вызвалення абласнога цэнтра ад нямецка-фашысцкіх захопнікаў, якое адбылося 28 ліпеня 1944 года. У нядзелю ва ўрачыстай абстаноўцы адкрылі помнік «Жывая памяць удзячных пакаленняў». У цырымоніі ўзяла ўдзел першы намеснік кіраўніка Адміністрацыі Прэзідэнта Наталля ПЯТКЕВІЧ.

Помнік «Жывая памяць удзячных пакаленняў» устанавілі на тэрыторыі Кобрынскага ўмацавання Брэсцкай крэпасці, па суседстве з Рэспубліканскім цэнтрам патрыятычнага выхавання моладзі. Гэта другі помнік з трох. Першы быў устаноўлены ў 2022 годзе ў Мінску. Трэці з'явіцца ў Маскве. Збор манет для рэалізацыі праекта арганізаваны па ініцыятыве беларускага паралімпійца і грамадскага дзеяча Аляксея Талая. Ідэю падтрымалі сотні тысяч сем'яў з Беларусі і замежжа. Помнік складаецца з дзвюх частак. Каменны ліст-трохвугольнік — даніна мінуламу, бронзавае дрэва — увасабленне будучыні. У Брэсце права адкрыць манумент далі тром пакаленням адной сям'і: ветэрану Вялікай Айчыннай вайны Аляксандру Грыгор'еву і яго нашчадкам.

Наталля Пяткевіч адзначыла, што беларусы — шчаслівыя людзі, бо ўмеюць шанаваць памяць і не баяцца гэтага рабіць, нягледзячы ні на што. Беларусь сур'езна пацярпела ў гады Вялікай Ай-

чыннай вайны, кожная сям'я панесла страты.

«Унікальна тое, што прайшло 80 гадоў, але новыя аб'екты стварае моладзь. Гэта значыць, што памяць захавалася, што захавалася гэраімі-пераможцамі. Значыць, гэта трэба», — падкрэсліла першы намеснік кіраўніка Адміністрацыі Прэзідэнта. Яна прывяла ў прыклад Аляксея Талая, які ініцыяваў стварэнне памятнага знака «Жывая памяць удзячных пакаленняў».

Адкрыццё помніка стала часткай акцыі «Дарогамі славы», прысвечанай 80-й гадавіне Беларускай стратэгічнай наступальнай аперацыі «Баграціён». Присутныя ўсклалі кветкі да падножжа манумента, ушанавалі памяць абаронцаў Айчыны хвілінай маўчання. Таксама падчас цырымоніі была закладзена памятная капсула з пасланнем нашчадкам. Жадаючы змаглі апусціць у колбу свае манеткі, далучыўшыся да стварэння трэцяга манумента — у Маскве.



Фота БелТА

Наталля Пяткевіч азнаёмілася з ходам будаўніцтва патрыятычнага цэнтра. «Абсалютна глэбальны праект, вельмі цікава задуманы. Выдатна, што ён здольны ахапіць вельмі вялікую колькасць хлопчыкаў і дзяўчынак. Упэўнена, ён будзе запатрабаваны не толькі ў плане нейкага навучання па лініі Міністэрства адукацыі, такога сістэмнага. Даю гарантыю, што гэта будзе абсалютна запатрабаваны і з камерцыйнага пункту гледжання праект», — пераканана першы намеснік кіраўніка Адміністрацыі Прэзідэнта. На яе думку, патрыятычны цэнтр у Брэсцкай крэпасці будзе прыцягальны і для дзяцей з краін СНД.

«Думаю, наша краіна сёння — сапраўдны маяк міралюбнасці і міралюбівай палітыкі, якая павінна мець месца. На жаль, тыя «настаўнікі», якія спрабуюць нас вучыць іншаму, — як у песні Beatles

The Fool on the Hill («Дурань на ўзгорку»). У сваім навучанні яны часам выглядаюць не маяком, а менавіта як дурань на гары. Тое, што робіцца тут, і ёсць тыя апоры, якія могуць прынесці на зямлю мір: наша памяць, канкрэтныя дзеянні па правядзенні міралюбівай палітыкі і галоўнае — выхаванне людзей і дзеянняў удзей у гэтым кірунку», — рэзюмавала першы намеснік кіраўніка Адміністрацыі Прэзідэнта.

Фінальным акордам рэспубліканскай акцыі «Дарогамі славы» стаў святочны канцэрт у Брэсце, прысвечаны 80-годдзю вызвалення горада ад нямецка-фашысцкіх захопнікаў. Першы намеснік кіраўніка Адміністрацыі Прэзідэнта Наталля Пяткевіч выказала падзяку штабу патрыятычных сіл за правядзенне інфармацыйна-асветніцкай акцыі «Дарогамі славы».

Паводле БелТА.

Кітайска-беларускія адносіны захоўваюць высокі ўзровень развіцця

У Мінску адзначылі 97-годдзе стварэння НВАК

Кітайска-беларускія адносіны ўсёпагоднага і ўсебаковага стратэгічнага партнёрства захоўваюць высокі ўзровень развіцця. Важнасць гэтага адзначыў аташэ па пытаннях абароны пасольства КНР у Беларусі старшы палкоўнік Лю Чжэ на ўрачыстым мерапрыемстве з нагоды 97-годдзя з дня стварэння Народна-вызваленчай арміі Кітая.

— Пад стратэгічным кіраўніцтвам лідараў дзвюх дзяржаў кітайска-беларускія адносіны ўсёпагоднага і ўсебаковага стратэгічнага партнёрства захоўваюць высокі ўзровень развіцця. Прыемна адзначыць, што апошнія гады ваенныя адносіны паміж Кітаем і Беларуссю таксама дынамічна развіваюцца, — заявіў аташэ па пытаннях абароны. — Мы актыўна ўзаемадзейнічаем па такіх кірунках, як бесперапынны рост абмену ваеннымі дэлегацыямі на высокім узроўні, далейшае паглыбленне і пашырэнне сумесных трэніровак, вучэнняў. Наладжана цеснае супрацоўніцтва ў прафесійных ваенных сферах».



Фота Аўгена ПІСЦІКАГА

Лю Чжэ адзначыў важнасць таго, што 3 ліпеня атрад ганаровай варты НВАК узяў удзел у ваенным парадзе, прысвечаным 80-годдзю вызвалення Беларусі. «У Беларусі паспяхова праходзіць кітайска-беларуская сумесная антытэрарыстычная трэніроўка. Гэта яшчэ раз паказвае высокі ўзровень ваенных адносін паміж дзвюма краінамі», — падкрэсліў аташэ па пытаннях абароны.

Старшы палкоўнік звярнуў увагу на тое, што зараз адбываюцца беспрэцэдэнтныя змяненні: свет уступіў у новы перыяд узрушэння і пераўтварэння, перад ім стаяць новыя сур'езныя выклікі. «На фоне ўсяго гэтага Сі Цзіньпін вылучыў ініцыятыву па глабальнай бяспецы, якая адстойвае дух адзінства, адказвае на складаныя і ўзаемазвязаныя выклікі бяспекі з перспектывай сумеснага выйгрышу», — падкрэсліў аташэ па пытаннях абароны.

Як заўважыў Лю Чжэ, кітайскі народ любіць і шануе мір, імкнецца да міру. «Рушыць шляхам мірнага развіцця — непакісная нацыянальная воля і стратэгічны выбар Кітая, — падкрэсліў аташэ па пытаннях абароны. — Кітай няўхільна праводзіць незалежную і самастойную мірную знешнюю палітыку і абарончую палітыку нацыянальнай абароны».

Як лічыць старшы палкоўнік, Узброеныя сілы Кітая ніколі нікому не кідалі выклік і не пагражалі іншым: «Гісторыя даказвала і працягне даказваць, што кітайская армія — гэта заўсёды цвёрдая сіла для абароны міру ва ўсім свеце. Яна поўная рашучасці і здольная абараніць нацыянальны суверэнітэт, бяспекі і інтарэсы развіцця».

Аташэ па пытаннях абароны запэўніў, што Кітай гатовы і ў далейшым умацоўваць з Беларуссю ваеннае супрацоўніцтва на карысць нашых дзяржаў і народаў і сумесна робяць вялікі ўнёсак ва ўмацаванне міру ва ўсім свеце і рэгіянальнай стабільнасці.

Як заявіў памочнік міністра абароны па ідэалагічнай рабоце ва Узброеных Сілах — начальнік галоўнага ўпраўлення ідэалагічнай работы Міністэрства абароны генерал-маёр Леанід КАСІНСКІ, для Беларусі супрацоўніцтва з Кітаем з'яўляецца найважнейшым прыярытэтам знешняй палітыкі. Паводле яго слоў, надзейным фундаментам развіцця сувязяў служача адносіны дружбы паміж дзвюма дзяржавамі, якія гістарычна склаліся.

— У нашай агульнай гісторыі — гісторыя баявога брацтва і гераізму двух народаў у барацьбе з сусветным фашызмам і мілітарызмам, — падкрэсліў Леанід Касінскі. — Цяпер мы вядзём даверныя палітычны дыялог, узгадняем пазіцыі на міжнароднай арэне, усебакова развіваем узаемадзейненне ў розных сферах.

Памочнік міністра абароны лічыць, што ў аснове дружбы Беларусі і Кітая — сяброўскія адносіны паміж кіраўнікамі дзвюх дзяржаў Аляксандрам Лукашэнкам і Сі Цзіньпінам. «Развіццё Народна-вызваленчай арміі Кітая будзе і ў далейшым служыць умацаванню рэгіянальнай і міжнароднай бяспекі, партнёрскіх адносін з дружалюбнымі Кітаю краінамі, сярод якіх і Беларусь», — перакананы Леанід Касінскі.

Мікалай ЛІТВІНАЎ.

Сезонны клопат

РЫХТУЙ ФОРМУ ЛЕТАМ

На Віцебшчыне сёлета за парты сядуць каля 114 тысяч школьнікаў у 306 установах сярэдняй адукацыі, першакласнікамі стануць 10,7 тысячы дзяцей, а ў дзіцячыя садкі прыйдуць 39 тысяч малых. У медыяцэнтры Віцебскай вобласці адбыўся круглы стол, на якім абмеркавалі падрыхтоўку да новага навучальнага года.



Капітальны рамонт і новы прадмет

З 1 верасня ў 10-х класах з'явіцца новы інтэгрэваны курс «Гісторыя Беларусі ў кантэксце сусветнай гісторыі». У лютым з удзелам настаўнікаў-практыкаў адбыліся дыялогавыя пляцоўкі па абмеркаванні дадзенага падручніка, які добра ілюстраваны, змяшчае дадатковыя спасылкі, навігацыю. З пункту гледжання патрыятычнага выхавання гэта даць магчымасць падрастаючаму пакаленню больш уважана ставіцца да тых падзей, якія адбываліся ў нашай краіне.

Абнавілі праграмы факультатываў класаў прафнакіраванасці, цяпер яны будуць улічваць рэгіянальны кампанент. «Гэта класы педагагічнай, спартыўна-педагагічнай, аграрнай накіраванасці. Прыняты новыя праграмы факультатываў па музычнай накіраванасці, тых заняткаў, якія працуюць на развіццё сацыяльнай актыўнасці вучняў, іх сацыялізацыю ў грамадства, фарміраванне іх інфармацыйнай культуры і кампетэнцый», — расказала першы намеснік начальніка галоўнага ўпраўлення па адукацыі аблвыканкама Алена БАГДАНОВІЧ.

На падрыхтоўку ўстаноў агульнай сярэдняй адукацыі да новага навучальнага года сёлета выдзелена каля 42 мільёнаў рублёў. Цяпер капітальныя рамонтны будынкаў вядуцца ў дзевяці школах паўночнага рэгіёна. Да 1 жніўня падрыхтоўка ўстаноў агульнай сярэдняй адукацыі павінна быць завершана. Падпісанне

пашпартаў гатоўнасці будзе ажыццяўляцца да 20 жніўня.

Восем школьных кірмашоў

«Пашыраны продаж тавараў да новага навучальнага года пачнецца з 1 жніўня. Правядзенне школьных кірмашоў запланавана ў Віцебску і сямі райцэнтрах — Докшыцах, Лепелі, Бешанковічах, Лёзне, Мёрах, Паставах і Шаркаўшчыне. Усю інфармацыю пра месца і час іх правядзення можна будзе знайсці на сайтах гарадскіх і райвыканкамаў і ў рэгіянальных СМІ», — адзначыла начальнік аддзела спажывецкага рынку галоўнага ўпраўлення гандлю і паслуг аблвыканкама Таццяна ЖЫНКЕВІЧ.

На Віцебшчыне большай папулярнасцю ў бацькоў школьнікаў карыстаюцца стацыянарныя гандлёвыя аб'екты, у якіх праводзяцца дысконтныя акцыі, дні зніжка, а таксама можна скарыстацца картатам растэрміноўкі. У некаторых крамах прапануюць і зніжкі для шматдзетных і маламаёмных сем'яў. Акрамя таго, пакупнікоў прыцягваюць камфортныя ўмовы для прымеркі адзення і падбору патрэбных прылад. У апошні час шматлікія сем'і актыўна сталі набываць школьныя тавары праз інтэрнэт-крамы.

Да новага навучальнага года ў гандлёвых сетках вобласці прадстаўлена амаль 400 мадэляў адзення дзелавага стылю для хлопчыкаў і дзяўчынак, каля

120 мадэляў абутку, 50 мадэляў ранцаў, сумак, заплечнікаў, ёсць шырокі асартымент канцылярскіх і папяровых тавараў. Асартымент абутку і адзення прадстаўлены ў асноўным таварамі беларускіх вытворцаў. Арыенціровачны кошт комплекта адзення для хлопчыкаў складае ад 146 да 400 рублёў, для дзяўчынак — ад 100 да 350. Набор пісьмовых прылад каштуе ад 84 да 110 рублёў.

Падтрымка і дапамога

«Сёлета традыцыйна аказана дапамога ў падрыхтоўцы да школы 11 тысячам сем'яў, а гэта 22,5 тысячы дзяцей са шматдзетных сем'яў. Акрамя таго, мы аказваем падтрымку і іншым катэгорыям, не застаюцца без увагі малазабяспечаныя сем'і, сем'і з дзецьмі-інвалідамі. Звяртацца па гэтым пытанні варта ў ТЦСАН рай- і гарвыканкамаў, віцебскія аддзелы адукацыі адміністрацый раёнаў. Гэту дапамогу вылучаюць гарадскія і раённыя выканкамы на падставе сваіх рашэнняў. Звычайна яна складае 30 % бюджэту пражытачнага мінімуму, на сёння гэта 125 рублёў на кожнае дзіця», — расказала першы намеснік старшыні камітэта па працы, занятасці і сацыяльнай абароне аблвыканкама Ірына ГАЛАДЗЮК.

Не застаюцца ўбаку і актывісты БРСМ. З 1 жніўня да 10 верасня на Віцебшчыне пройдзе дабрачынная акцыя «У школу з добрым сэрцам!», у рамках якой моладзь збярэ канцылярскія тавары для дзяцей з малазабяспечаных сем'яў і тых, хто пражывае ў інтэрнатных установах. У кожным камітэце БРСМ, а таксама ў гандлёвых пунктах рэгіёна будзе арганізавана месца збору. У пакупнікоў з'явіцца рэальная магчымасць набыць неабходныя тавары і падарыць іх тым, хто ў іх мае патрэбу. Толькі за мінулы год у рамках акцыі арганізавалі каля 90 мерапрыемстваў з удзелам звыш дзвюх тысяч валанцёраў.

Аляксандра ГВОЗДЗЕВА, фота аўтара.